

Barnabók hjá Bárði Oskarsson innstillað til virðisløn í útnorði

Barnabókin, "Ein hundur, ein ketta og ein mús", er innstillað til bókavirðisløn Útnorðurráðsins 2006. Hetta avdúkaði føroyska ummælisnevndin alment á tíðindafundi í Miðlahúsinum í Vágsbotni mánakvöldið

INNSTILLING

Vilmund Jacobsen
vilmund@sosialurin.fo

Tað er Bókadeild Føroya Lærarafelags, ið hevur givið út barnabókina, sum 33 ára gamli, Bárður Oskarsson, hevur skrivað og prýtt við myndum.

Bókin kom út í 2004 og ummælisnevndin, sum er mannað við Helenu Dam á Neystabø, Oddfríði Rasmussen og Oddvør Johansen, heldur, at barnabókin hjá Bárði bæði í teksti og myndum er nýskapandi í føroyskum bókmentum.

Vent á høvdið

- Tað er klassiskt, at hundurin er óvinur við kettuna, og at kettan er óvinur við músina – og enn tá etur hana, um hon er svong. Bárður Oskarsson hevur viðgjørt hetta klassiska evnið og hevur vent tí á høvdið, sigur ummælisnevndin.

Tað var í 1999, at Útnorðurráðið samtykti at stovna

eina barna-og ungdomsbókavirðisløn í útnorði – Føroyum, Íslandi og Grønlandi.

Annaðhvørt ár verður soleiðis besta bara-ella ungdomsbókin vald í Føroyum, Íslandi og Grønlandi, og millum hesar triggjar bókurnar, sum verða innstillaðar, verður ein vinnari valdur.

Virðislønin er 60.000 krónur, og harafturat vil Útnorðurráðið hjálpa til at skipa fyri útgávu av vinnarabókini í útnorði og í norðurlondum.

At kveikja

Endamálið við virðislønin er at menna og kveikja áhugan hjá rithøvundum at skriva bókmentir fyri børn og ung.

Eisini vil Útnorðurráðið menna samband og eina kenslu av felagsskapi millum londini í útnorði og slóða fyri, at børn og ung í hesum londum fáa meira at vita um bókmentir og mentan hjá hvørjum øðrum, bæði innan og uttan skúlagátt.

- Virðislønin ber vónandi í sær, at fleiri bókur verða umsettar til íslenskt, føroyskt og grønlenskt mál eins og til skandinavisk mál.

Ummælisnevndin vísir á, at ein fyritleykt fyri, at ein vinnarabók kann finnast er, at handritið verður týtt til bæði grønlenskt og íslenskt.

- Hesi handrit eru sjálvsagt til taks, um tað eydnast feløgnum at fáa forløg í øðrum

londum at geva bókurnar út.

Íslenskar bókur

Virðislønin er higartil latin tvær ferðir, og báðu ferðirnar hava tað verið íslendingar, sum hava vunnið prís. Íslensku bókurnar eru eisini komnar út í Føroyum.

Ummælisnevndin sigur, at í ár skuldi besta barna-og ungdomsbókin veljast millum bókur, sum eru útkomnar í tíðarskeiðnum, 1. januar 2003 til 1. januar 2006.

- Talan skal vera um upprunabók, og tað merkir, at endurútgávur av eitt nú ævintýrum ella søgum ikki verða tiknar við í metingini.

Men hví eru so hesar reglur staðfestar í reglunum?

- Jú, endamálið við hesum er at eggja høvundum at skriva nýggjar bókur, sigur ummælisnevndin, sum hevur innstillað bókina hjá Bárði til virðislønina fyri 2006.

Framsýning

Føroysku bókurnar, sum áður hava verið innstillaðar til virðislønina, eru Kuffi eftir Brynhild Andreassen og Loppugras eftir Sólrún Michelsen.

Saman við innstillaðu bókini hjá Bárði Oskarsson, "Ein hundur, ein ketta og ein mús", vórðu nógvar aðrar barna-og ungdomsbókur vístar fram í Miðlahúsinum mánadagin, eitt nú hesar báðar, sum áður eru innstillaðar.

- Tað er okkara vón, at




Í føroysku ummælisnevndini sita Oddfríður Rasmussen, Helena Dam á Neystabø og Oddvør Johansen. Ein av teimum trimum verður við í nevndini, sum skal taka støðu til, hvør fær virðisløn Útnorðurráðsins

Mynd: Vilmund Jacobsen



Rithøvundurin, Bárður Oskarsson, var ikki við á tíðindafundinum, tí hann er ikki heima. Men tað vóru foreldur hansara, Hermann og Anna Maria, í staðin

Mynd: Vilmund Jacobsen



Hendrik Old, formaður í Útnorðurráðnum, var eisini við á tíðindafundinum í Miðlahúsinum

Mynd: Vilmund Jacobsen



Niels Jákup Thomsen, Bókadeild Føroya Lærarafelags, visti at siga, at barnabókin hjá Bárði nú verður týdd til franskt

Mynd: Vilmund Jacobsen

bókavirðisløn Útnorðurráðsins kann eggja føroyskum rithøvundum at taka tættin upp at skriva barna-og ungdomsbókur, sigur ummælisnevndin.

Tað var Helena Dam á Neystabø, sum førði orðið vegna ummælisnevndina á tíðindafundinum í Miðlahúsinum mánadagin.

Hendrik Old, lögtingsmaður, sum í løtuni er formaður í Útnorðurráðnum, var eisini við á tíðindafundinum, og tað vóru foreldrin hjá høvundanum, Hermann og Anna Maria, eisini.

Um giraffar

Niels Jákup Thomsen á Bókadeild Føroya Lærarafelags var eisini við á tíðindafundinum, og hann visti at siga, at bókin hjá Bárði um hundin, kettuna og músina verður umsett til eitt nú franskt.

Hann visti eisini at siga, at Bárður arbeidir við eini nýggjari bók, sum kemur út komandi ár, og hendan bókin er um giraffar.

- Í løtuni er heitið á bókini, "Poul – hin kuli giraffurin", segði Niels Jákup Thomsen, sum ikki daldi, at hann heldur nóg um avrikini hjá unga høvundanum.

Helena Dam á Neystabø greiddi eisini frá, at umframt at verða við í kappingini um virðisløn Útnorðurráðsins, kunnu bókur, sum verða innstillaðar til virðislønina, nú eisini prýðast við einum merki, sum sigur frá, at bókin er innstillað til hesa virðisløn.

Í Føroyum, Íslandi og Grønlandi situr ein trímannað ummælisnevnd og nevndin, sum tekur støðu til virðisløn Útnorðurráðsins, er mannað við einum umboði úr hvørjum landi.